

XVII СТОМАТОЛОШКА НЕДЕЛА НА СР СРБИЈА

ЛЕСКОВАЦ, 24 до 26 септември 1987

Во втората половина на месец септември, односно од 24 до 26.IX 1987 година во Лесковац се одржа традиционалната Стоматолошка недела на СР Србија, XVII по ред во организација на Српското лекарско друштво, Стоматолошката секција при СЛД и Стоматолошкиот актив од Лесковац. Покровител на Стоматолошката недела беше Собранието на општина Лесковац.

Мотото на неделата беше преземено од Светската здравствена организација „Здравје за сите до 2000-та година“ и „Здравјето е најголемото богатство на народот“ – Вук Стефановиќ- Караџиќ 1787-1964 год. по повод два века од неговото раѓање.

Во убавите есенски денови во Лесковац се собраа голем број стоматолози од сите краеве на нашата земја, а највеќе, се разбира, од Социјалистичка Република Србија. Беа присутни гости и од странство.

Свеченото отворање беше во салата на Спортско-рекреативниот центар „Здравје“. Овде беше презентирана и главната тема на неделата „Состојба и развој на стоматолошката здравствена заштита до 2000-та година во Србија“. Во рефератот беше изнесено состојбата во здравствената заштита по региони и што се планира понатаму. Доминантно место заземаше преземените мерки за флуоризација на водата, регионалното снабдување со вода и регионалната флуоризација (централно) за тој регион, што ќе овозможи и економичност во работата. Флуоризацијата на водата треба да обезбеди планска редукција на забниот кариес.

Стручната активност на специјалистичките секции беше организирана посебно преку изнесување на пленарни теми, што беше новина, и во склоп на таа тема изнесени и одреден број теми што ја разработуваа или дополнуваа тематиката од пленарната тема.

Насловот на пленарните теми беше:

- Здравствено-воспитна работа во детската стоматологија со 18 дополнителни теми,
- лекување на малоклузиите по метод екстракција на заби со 17 теми,
- згрижување на тешки форми на заболување на пародонциумот со 5 теми,
- современ пристап во превенцијата и терапијата на заболувањата на пулпата и пародонциумот со 17 дополнителни реферати,
- имплантологија во стоматолошката практика со 9 реферати,
- повреди во максилофацијалната регија со 11 дополнителни теми,
- оклузија во стоматолошката протетика со 14 дополнителни теми.

Слободните теми, околу 250 во две сеанси беа презентирани преку постер.

Преку изнесувањето на пленарните теми и придружните теми беа прикажани сознанијата и достигнувањата во стоматолошките дисциплини.

Слободното време беше исполнето со разни контакти и средби на колегите од разни краеве од земјата и во дегустирање на познатите лесковачки специјалитети на скара и власотинечките вина.

Пријатната атмосфера донекаде ја нарушуваше неможноста на организаторот сите гости да ги смести на едно место или барем во градот Лесковац, туку за тоа беа користени и угостителските објекти во околните места, како Бољевац, Владичин Хан, Власотинце, Предејане и др.. некои беа оддалечени и преку 20 километри, а одржувањето на свечената вечера во мотелот во Предејане беше оддалечено 30 км од Лесковац. Од овде произлегува дека организирањето на ваквите масовни собири во иднина треба да биде во градовите кои нудат сместување на гостите и одржување на предавањата на едно место, како би могло да се следат сите настани за тие денови.

Е. Мирчев

**СТРУЧЕН СОБИР НА СЕКЦИЈАТА ПО СТОМАТОЛОШКА ПРОТЕТИКА
КРИВА ПАЛАНКА, 16 октомври 1987**

На 16 октомври 1987 г. во Крива Паланка, во манастирот Св. Јован Осоговски, Секцијата за стоматолошка протетика при СЗЛМ одржа стручен собир на протетичарите од Македонија. На собирот присуствуваа 100 учесници.

Собирот работеше во две сесии: главни и слободни теми. Во главните теми, на учесниците им беа презентирани современите трендови во функционалното отпечатување и некои фактори што влијаат врз цврстината на мостовските конструкции, а во слободните теми беше направен осврт врз реактивирањето на кукичките кај парцијалните скелетирани протези и врз забите од естетско-психолошки аспект.

Не можеме а да не ја одбележиме и добрата организација и срдечноста на домаќините и спонзорите на собирот.

И. Богдановски

**СТРУЧЕН СОБИР НА СЕКЦИЈАТА ЗА СТОМАТОЛОШКА ПРОТЕТИКА
20 и 21 мај 1988, Маврово**

*На 20 и 21 мај 1988 година, во хотелот „Радика“ во Леуново, Секцијата за стоматолошка протетика при СЗЛМ ќе одржи тематски стручен собир.
Глвни теми*

- **ОПРЕДЕЛУВАЊЕ НА ВИСИНАТА НА ЗАГРИЗОТ И ЦЕНТРАЛНАТА ОКУЛЗИЈА**
- **ПОДГОТВУВАЊЕ ЗА ИЗЛЕВАЊЕ МЕТАЛНИ КОНСТРУКЦИИ И МАСИ ЗА ВЛОЖУВАЊЕ**

Организаторот поканува учество со кореферати на овие теми.

Секција за стоматолошка протетика

9. КОНГРЕС НА ЗДРУЖЕНИЕТО НА СТОМАТОЛОЗИТЕ ОД ЈУГОСЛАВИЈА

Љубљана, 22 до 24 септември '88

- IX-от КОНГРЕС НА ЗДРУЖЕНИЕТО НА СТОМАТОЛОЗИТЕ ОД ЈУГОСЛАВИЈА ќе се одржи во Љубљана, од 22 до 24 септември 1988 г.
- Паралелно, ќе се одржи и II-от конгрес на педонтолозите од Југославија.
- Конгресот ќе се одвива во Цанкаревиот дом во Љубљана.
- За сите информации, контактирајте на адреса:
УСЈ секретаријат, 61000 ЉУБЉАНА
ул. Коменсекга бр. 4